


Şahy meňki däl / satiriki hekaýat

Category: Hekaýalar, Kitapcy, Satiriki hekaýalar

написано kitapcy | 21 января, 2025

Şahy meňki däl / satiriki hekaýat ŞAHY MEŇKI DÄL



Bazar aganyň gär geçisi indi näçe ýylyň içidir töwerek-daşyny bizar edýär. «Haý, sakgalyň başyňy iýsin!» diýip her kim ony daşlap kowýar. Daşarda seren kişmişim bolsa, pomidor kişdänem bolsa, edil özi seren ýaly iýip, döküp-saçyp weýran edip gidýär.

Bir görseňem uzyn, dik şahyny leňner edinip haýatyň üstünde-de, üçekde-de gäwişän bolup gezip ýörendir. «Bi, haram ölmüş ýykylyp, boýny oňurlyp, ýülügi ýazyp öläýenogam» diýip, zeýrenýänem az däl. «Gassaba düşmüş» diýýänem bardy.

Bir gezek «Möjek bolan bolsam ilkinji awum sen borduň, häýk, sakgaly kesilmiş» diýip, serip goýan süzmesini iýdiren Toty eje gargamak gargady.

Emma gär geçiniň eýesi Jytdy aga barada hiç kim hiç zat aýtmaýardy. Aýdaýanyňda-da oňa gep täsir etjek däl. Barybir, şifere ýagyş ýagan ýalydy.

Ýöne Aman aga uzak çydap bilmedi. Ol gär geçiniň eýesine telim sapar duýduryp, «ultimatum» beren gezegem boldy.

Aman aga gär geçini bir sapar hakyt jenaýatynyň üstünde elin tutdy-da, ýatakda gabady goýaýdy: «Sen meniň limonariýamyň üstüne cykarça kim bolupsyň?!».

Iliň üstünden garnyny otaryp ýören süwümsiz gär geçiden eýesi kän bir habar alybam duranok.

Aman aga aýalyňa:

– Keýwany, duzluraga hamyr et -diýdi. «Goraba bolsun. Özünem gyzdyr. El dözer-dözmez ýaly et» diýdi.

Ýañky gyzgyn hamyry Aman aga geçiniň şahyna ýelmäp, ýaglyk bilen pugta daňdy. Hamyryň gyzgynyna şah ýumşaýan bolsa nätjek. Indi islän formaňy berip boljak.

Aman aga dik şahlary burum-burum etdi-de, geçini öz sürüsine goşaýdy. Ertesi Jytdy aga:

– Geçimi görmediňizmi? – diýdi-de geläýdi.

– Seret, sürüde bolsa, tanasaň alay, diýip, Aman aga arkaýyn jogap berdi.

Jytdy aga geçisiniň eýlesine-beýlesine geçip gördi. Emma tanamady. Ahyrsoňunda Jytdy aga:

– Geçiniň öz-ä meňki, ýöne şahy meňki däl – diýdi. Bu söze Aman aga loh-loh edip güldi.

– O nähili beýle bolýar? Geçini seňki, şahy seňki däl? Gepini beň çekeniňki ýaly-la, goňşy, tanasaň al, ýogsam meni öz günüme goý.

Jytdy aga geçisini tanaman öýüne gaýdyp barýarka, Aman aga:

– Jytdy goňşy, geçini seňki, ýöne mundan beýläk malyňa eýelik et. Bu gezeg-ä şahyny üýtgetdim, indiki sapar ýüzüni plastiki operasiýa ederin – diýdi.

Şodur-da şodur, goňşy-golam gär geçiden halas boldy.

Gurbangylyç HYDYROW. Satiriki hekaýalar